



www.oljan.fo

Jan Müller

23 - 11 - 2011

Bjargingartænastan í Hetlandi bjargað

Bretska stjórnin í London hefur nú slept ætlanini at fremja stórar sparingar í vaktar- og bjargingartænastuni í Hetlandi. Hetta hefur stóran týdning fyri trygdina og umhvørvið í økinum vestan fyri Hetland og móti Føroyum. Stórsigur fyri Hetland Eftir tógvið stríð hefur tað eydnast hetlendingum at sannføra stjórnina í London um týdningin, sum vaktar- og bjargingartænastan í Hetlandi hefur. Sum partur av sparingum ætlaði stjórnin at skerja munandi um vaktar- og bjargingartænastuna í øllum pørtum av Bretlandi og miðsavna tær mest týðandi tænastrarnar á nøkrum fáum plássum. Lerwick var ein av støðunum, sum ætlanin var at lata aftur eftir vanligari arbeiðstíð á degi. Higartil hefur støðin verið opin 24 tímar um samdøgrið. Nógvar frágreiðingar eru gjørdar og mong eru mótmælini, sum okkara grannar fyri sunnan hava sent myndugleikum í London. Hetlendingar hava staðiliga víst á tann týdning tað hefur fyri bæði ferðslu og flutning á sjónum við Hetland og harumkring, at skip og manningar eru klárar at fara til hjálpar alla tíð á døgnum. Her hefur ikki minst verið víst á vaksandi oljuvirksemið í økinum. Og í tíðum har tosað verður um at verja umhvørvið móti dálking hefur júst vøksturin í oljuvirkseminum talt nógv. Stórar oljuútbýggingar eru í gongd vestan fyri Hetland, og tað hefur tí alstóran týdning at hava ein tilbúgving og bjargingartænastur alt samdøgrið í nærumhvørvinum. Stornoway Og mótmælini hava givið úrslit, tí nú hefur stjórnin slept síni spariætlan, í hvussu er sleppur Lerwick undan at skula stongja eftir klokkan 17. Ætlanin var eisini heilt at stongja bjargingarstøðina í Stornoway, men eisini tann ætlanin er slept. Hon fer eins og tann í Lerwick at vera opin 24 tímar um samdøgrið. Allister Carmichael, sum umboðar Hetland í bretska parlamentinum sigur í eini viðmerking, at hann er sera fegin um avgerðina og dylur ikki fyri, at orsøkin er tann sera góða undirtøka, sum alt hetlenska fólkid hefur givið

málinum umframt tað lobbyarbeiði, sum hann og aðrir politikarar hava staðið fyrri. Umframt at varðveita virkseimið, so er eisini tikin avgerð um at betra um løn og arbeiðsumstøður hjá bjargingarfólkunum umframt at venjing av sjálvboðnum fer at verða styrkt. Eingin ivi um at henda avgerð er ikki bert ein sigur fyrri Hetland og oyggjarnar har. Hon kann eisini at verða hent fyrri føroysk fiskiskip og frálandavinnuna í økinum. Eisini tá mógulig leiting og útbygging vil fara fram nær bretska markinum kann samdøgurstilbúgvingin í Lerwick og Stornoway vera ein ávís trygd hendavegin.